



நவம்பர் - 12

## TNPSC துளிகள்

- ❖ கோவா அரசாங்கம் 6 மாதங்களுக்கு தனது மாநிலத்தில் மீன்களை இறக்குமதி செய்ய தடை விதித்துள்ளது. இது 2018 நவம்பர் 12 முதல் அமலுக்கு வருகிறது. கோவாவில் இறக்குமதி செய்யப்படும் மீன்களில் ஃபார்மலின் இருப்பதைப் பற்றிய நிச்சயமற்ற தன்மையைக் கருத்தில் கொண்டு இந்த முடிவு எடுக்கப்பட்டுள்ளது.
- ❖ இராணுவப் பணியில் நாட்டிற்காக சேவை செய்யும் போது காயமடைந்து உடல் ஊனமுற்ற ராணுவ வீரர்களின் நலனுக்காக இராணுவமானது 2018 ஆம் ஆண்டு அர்ப்பணிக்கப் பட்டுள்ளதாக இராணுவத் தளபதி ஜெனரல் பிபின் ராவத் அறிவித்தார்.

## தமிழ்நாடு செய்திகள்

### ஒற்றை முறை கடவுச்சொல் துவக்கம்

- ❖ சென்னை மாநகர குடிநீர் வாரியமானது, குடியிருப்புப் பகுதிகளுக்கு வழங்கப்படும் குடிநீரை வணிகப் பயன்பாடுகளுக்கு திசை திருப்பப்படுவதைத் தவிர்ப்பதற்காக 'ஒற்றை முறை கடவுச் சொல்' (OTP - One Time Password) முறைமையை அறிமுகப்படுத்தியுள்ளது.
- ❖ 'குடிதண்ணீருக்கு அழைக்க' என்றும் 'கழிவுநீர் சேமிக்கும் தொட்டி சுத்தம் செய்ய அழைக்க' என்றும் இந்த ஒற்றை முறை கடவுச் சொல் முறைமையை அது வாடிக்கையாளர்களுக்கு அறிமுகப்படுத்தியுள்ளது.

## தேசியச் செய்திகள்

### விசாரணை இல்லாவிடின் இரட்டை தண்டனைக்குத் தடையில்லை - உச்ச நீதிமன்றம்

- ❖ ஒரு குற்ற விசாரணைக்கு தவறான அல்லது முறையற்ற அனுமதியின் அடிப்படையில் விசாரணை தொடங்கப்படுவதற்கு முன்பாகவே, குற்றம் சாட்டப்பட்டவர் அவ்வழக்கிலிருந்து விடுவிக்கப்படும்போது இரட்டை தண்டனை முறைக்கான தடை அவ்வழக்கிற்குப் பொருந்தாது என உச்ச நீதிமன்றம் தீர்ப்பளித்துள்ளது.
- ❖ இந்திய அரசியலமைப்புச் சட்டத்தின் சரத்து 20 (2) ஒருவர் மீது ஒரே குற்றத்திற்காக இரண்டு முறை வழக்குத் தொடரவோ அல்லது தண்டனை அளிக்கப்படவோ கூடாது என அறிவுறுத்துகிறது.
- ❖ இந்த தீர்ப்பானது நீதிபதி R. பானுமதி மற்றும் இந்திரா பானர்ஜி ஆகியோர் அடங்கிய அமர்வால் வழங்கப்பட்டது.
- ❖ குற்றம் சாட்டப்பட்டவர் விசாரணை செய்யப்படாமலேயே அல்லது தண்டனை வழங்கப்படாமலேயே விடுவிக்கப்படும் போது இரட்டை தண்டனை முறை கோட்பாட்டை செயல்முறைப்படுத்த முடியாது எனவும் கூறியுள்ளது.
- ❖ இதன்படி, முந்தைய அனுமதி உத்தரவு செல்லுபடியாகாததாக காணப்பட்டால் தகுதி



வாய்ந்த அதிகாரிகள் விசாரணையைத் தொடர்வதற்கு முறையான அனுமதி உத்தரவை வழங்குவதற்கு எந்தத் தடையுமில்லை.

### சிம்பெக்ஸ் (SIMBEX) 2018

- ❖ இந்தியா மற்றும் சிங்கப்பூர் ஆகிய நாடுகளின் 25-வது கடற்படை கூட்டுப் பயிற்சியான சிம்பெக்ஸ் இந்தியாவின் வங்காள விரிகுடா மற்றும் அந்தமான் கடல் பகுதிகளில் நவம்பர் 10 முதல் 21 வரை நடைபெறவுள்ளது.
- ❖ சிம்பெக்ஸ் என்பது சிங்கப்பூர் - இந்தியா கடல்சார் இருதரப்பு பயிற்சி (Singapore-India Maritime Bilateral Exercise) என்பதன் சுருக்கமாகும்.
- ❖ சிம்பெக்ஸ் 2018 ஆனது வெள்ளி விழா ஆண்டைக் குறிக்கிறது. மேலும் 1994 முதல் நடந்து வரும் இப்பயிற்சியில் இவ்வருடப் பயிற்சியானது அளவிலும் தன்மையிலும் மிகப்பெரிய பதிப்பாக இருக்கும்.
- ❖ இந்த பயிற்சிக்காக பயன்படுத்தப்படும் ஏவுகணை மற்றும் துப்பாக்கிகளின் எண்ணிக்கையானது இந்தியக் கடற்படையால் இதுவரை எந்தவொரு வெளிநாட்டுக் கடற்படையுடனும் மேற்கொள்ளப்படாத அளவில் அதிக எண்ணிக்கையில் இருக்கும்.

### அரிய வகை நீரிழிவு பற்றி ஆய்வு செய்ய தேசிய அளவிலான அமைப்பு

- ❖ நாடெங்கிலும் மோனோஜெனிக் நீரிழிவு நோயாளிகளைக் கண்டறிய தேசிய மோனோஜெனிக் நீரிழிவு ஆய்வுக் குழு ஒன்று உருவாக்கப்பட்டுள்ளது.
- ❖ மோனோஜெனிக் நீரிழிவானது மரபணு சீர்குலைவுகளின் குழுமமாகும். இதில் ஒற்றை மரபணுவில் ஏற்படும் பிறழ்வு நீரிழிவை உண்டாக்குகிறது.
- ❖ இவ்வமைப்பானது
  - இந்திய மருத்துவ ஆய்வு குழுமம் (ICMR - Indian Council of Medical Research),
  - மெட்ராஸ் நீரிழிவு ஆராய்ச்சி அறக்கட்டளை (MDRF - Madras Diabetes Research Foundation) மற்றும்,
  - டாக்டர் மோகனின் நீரிழிவு சிறப்பு மையம் (DMDSC - Dr. Mohan's Diabetes Specialities Centre) ஆகியவற்றால் ஆதரிக்கப்படுகிறது.
- ❖ இதில் DMDSC ஆய்வுக் குழு தேசிய ஒருங்கிணைப்பு மையமாகவும் MDRF ஆய்வுக் குழுவின் முதன்மை மையமாகவும் இருக்கும்.

## மாநிலச் செய்திகள்

### சம்ருத்தி திட்டம்

- ❖ கர்நாடக சமூக நலத்துறையானது தனது மாநிலத்தில் சம்ருத்தி என்ற திட்டத்தை அறிமுகப்படுத்தியுள்ளது.
- ❖ இது சிறிய நகரங்களில் உள்ள பொருளாதார மற்றும் சமூக ரீதியிலான அடிமட்ட



நிலையிலுள்ள இளைஞர்களுக்கான 800 கோடி ரூபாய் அளவிலான தொழில் முனைவோர் மற்றும் திறன் மேம்பாட்டுத் திட்டமாகும்.

- ❖ தனியார் நிறுவனங்கள் மூலம் சில்லறை வர்த்தக மேலாண்மை மற்றும் கிளைகள் நிறுவுவதற்கான வாய்ப்புகளுக்காக எஸ்.சி (SC – Scheduled Caste – பட்டியலிடப்பட்ட வகுப்பினர்) மற்றும் எஸ்.டி. (ST – Scheduled Tribe – பட்டியலிடப்பட்ட பழங்குடியினர்) சமூகத்தில் உள்ள இளைஞர்களுக்கு பயிற்சியளித்திட இது திட்டமிடுகிறது.
- ❖ இதன் பின்னர் பயிற்சி பெற்றவர்களில் தகுதியுள்ளவர்களைக் கண்டறிந்து அவர்களுக்கு சான்றிதழ் அளித்து அவர்கள் தங்கள் கிளைகளை அமைக்க ஆரம்ப உதவியாக 10 லட்சம் வரை மானியம் அளித்து அரசு உதவிடும்.
- ❖ இந்த திட்டத்தின் மூலம் 2021 ஆம் ஆண்டில் 10000 தொழில் முனைவோர்களை உருவாக்க அரசாங்கம் திட்டமிட்டுள்ளது.

### டெல்லி இளஞ்சிவப்பு வரிசை (பிங்க் லைன்) பாதை நீட்டிப்பு

- ❖ 17.86 கி.மீ நீளமுடைய ஷிவ் விஹார் – திரிலோக்புரி - சஞ்சய் லேக் பிரிவு தொடக்கத்துடன் டெல்லி மெட்ரோ ரயிலின் பிங்க் லைன் பாதையானது நீட்டிக்கப்பட்டுள்ளது.
- ❖ இந்த நீட்டிப்புடன் டெல்லி மெட்ரோவானது, உலகில் 300 கி.மீ.க்கும் அதிக செயல்பாட்டு தூரம் கொண்ட உயர்சிறப்புடைய மிகப்பெரிய மெட்ரோ அமைப்புகளுடன் (லண்டன், நியூயார்க், பிஜீங் மற்றும் ஷாங்காய் போன்ற) இணைந்துள்ளது.

## பிரபலமானவர்கள், விருதுகள் மற்றும் நிகழ்வுகள்

### கலாச்சார பாரம்பரியத்திற்கான யுனெஸ்கோவின் ஆசிய பசிபிக் விருது - 2018

- ❖ 2018 ஆம் ஆண்டின் கலாச்சார மற்றும் பாரம்பரிய பாதுகாப்பிற்கான யுனெஸ்கோவின் ஆசிய-பசிபிக் விருதுகளுக்குத் தேர்ந்தெடுக்கப்பட்ட வெற்றியாளர்கள் சமீபத்தில் அறிவிக்கப்பட்டுள்ளனர்.
- ❖ ஆஸ்திரேலியா, சீனா, இந்தியா, ஜப்பான் மற்றும் தாய்லாந்து ஆகிய ஐந்து நாடுகளைச் சேர்ந்த 10 திட்டங்களை சர்வதேச பாதுகாப்பு வல்லுநர்கள் குழு அங்கீகரித்துள்ளது.
- ❖ இந்த விருதுகள் ஏற்படுத்தப்பட்டதின் 20வது ஆண்டை அனுசரிக்கும் விதமாக 2019 ஆம் ஆண்டில் தேர்ந்தெடுக்கப்பட்டுள்ள வெற்றியாளர்களுக்கு மலேசியாவின் பினாங்கில் இவ்விருதுகள் வழங்கப்படவிருக்கின்றன. இந்த விருதுகள் முதன்முதலில் மலேசியாவின் பினாங்கில் 1999ம் ஆண்டு ஏற்படுத்தப்பட்டன.
- ❖ இந்த நிகழ்ச்சியானது மலேசியாவின் நகர புத்தாக்க கொள்கை அமைப்பின் சிந்தனை நகரத்துடன் இணைந்து நடத்தப்படவிருக்கிறது.

வ.எண்	பிரிவு	வெற்றி பெற்ற அமைப்பு	நாடு
1.	சிறப்புத்துவத்துக்கான விருது	20 ஆம் நூற்றாண்டின் தொடக்க கால சிஜோ-சோபூன்-கோகோ புளோட் மச்சியாவைப்	ஜப்பான்



		புதுப்பித்தல்	
2.	தனித்துவத்துக்கான விருது	லாமோ மையம்	லடாக், இந்தியா
3.	சிறப்புத் தகுதிக்கான விருது	5 மார்ஷன் இடம்	சிட்னி, ஆஸ்திரேலியா
		அஜிங் ஜூவாங்	புஜியான், சீனா
		ஹோன்ஜோ கிடங்கின் வணிக வங்கி	சய்தாமா, ஜப்பான்
4.	மாண்புமிகு குறிப்பீடுகள்	ஹெங்டாஹெசி நகரம்	ஹெய்லோன்ஜியாங், சீனா
		ராஜாபாய் கடிகார கோபுரம் மற்றும் மும்பை நூலகப் பல்கலைக்கழக கட்டிடம்	மும்பை, இந்தியா
		ருட்டோன்சீ முல்ஜி ஜேதா பவுண்டேஷன்	மும்பை, இந்தியா
5.	பாரம்பரிய சூழலில் புதிய வடிவமைப்பு	கௌமாய் பண்ணை 1955	சியாங் மாய், தாய்லாந்து
		ஹார்ட்ஸ் ஆலை	அடிலெய்டு துறைமுகம், ஆஸ்திரேலியா

## விளையாட்டுச் செய்திகள்

### ஆசிய ஸ்நூக்கர் பட்டம்

- ❖ சீனாவின் ஜினானில் நடைபெற்ற ஆசிய ஸ்நூக்கர் போட்டியின் இறுதி ஆட்டத்தில் சீனாவின் ஜு ரெட்டியை 6-1 என்ற செட் கணக்கில் வீழ்த்தி ஆசிய ஸ்நூக்கர் பட்டத்தை வென்ற முதலாவது இந்திய வீரராக பங்கஜ் அத்வானி உருவெடுத்துள்ளார்.
- ❖ பங்கஜ் அத்வானி 19 முறை உலக சாம்பியன் பட்டம் பெற்றுள்ளார்.
- ❖ மேலும் இவர் பில்லியர்ட்ஸ் மற்றும் ஸ்நூக்கர் போட்டிகளுக்காக பத்ம பூஷண், பத்ம ஸ்ரீ, இராஜீவ் காந்தி கேல் இரத்தனா, அர்ஜுனா விருது ஆகிய விருதுகளை வென்றுள்ளார்.

## முக்கிய தினங்கள்

### தேசிய ஆயுர்வேத தினம் - நவம்பர் 05

- ❖ தேசிய ஆயுர்வேத தினமானது நாடு முழுவதும் தன்வந்திரி ஜெயந்தியான நவம்பர் 05 அன்று அனுசரிக்கப்படுகிறது.
- ❖ ஆயுர்வேதத்தின் தெய்வீக பரப்புநராக தன்வந்திரி கருதப்படுகிறார்.
- ❖ ஆயுஷ் அமைச்சகத்தால் ஒவ்வொரு வருடமும் தேசிய ஆயுர்வேத தினத்தன்று தேசிய தன்வந்திரி ஆயுர்வேதா விருது வழங்கப்படுகிறது.
- ❖ மேலும் ஆயுஷ் அமைச்சகமானது 2018 நவம்பர் 4 அன்று ஆயுஷில் முதலீடு




சம்பந்தமான தேசிய அளவிலான முதல் உச்சிமாநாட்டை புது டெல்லியில் நடத்தியது.

- ❖ நிதி ஆயோக் மற்றும் தொழில் கொள்கை மற்றும் ஊக்குவிப்புத் துறை ஆகியோர் இந்த முதல் உச்சி மாநாட்டின் பங்குதாரர்கள் ஆவர்.

### தேசிய கல்வி தினம் - நவம்பர் 11

- ❖ 2018 ஆம் ஆண்டு நவம்பர் 11 அன்று நாடு முழுவதும் தேசிய கல்வி தினம் அனுசரிக்கப்பட்டது.



- ❖ விடுதலைப் போராட்ட வீரர், கல்வியாளர் மற்றும் சுதந்திர இந்தியாவின் முதலாவது கல்வி அமைச்சரான (1947-1958) மௌலானா அபுல் கலாம் ஆசாத்தின் நினைவாக இத்தினம் அனுசரிக்கப்படுகிறது.
- ❖ இந்தியாவில் கல்விக்கு மௌலானா அபுல் கலாம் ஆசாத் ஆற்றிய பங்களிப்பை இத்தினம் நினைவு கொள்கிறது.
- ❖ 2008 ஆம் ஆண்டில் மத்திய அரசாங்கமானது நவம்பர் 11 ஆம் தேதியை தேசிய கல்வி தினமாக அறிவித்துள்ளது.

### இதரச் செய்திகள்



## **ஆண்கள் ஹாக்கி உலகக் கோப்பை 2018 - டாடா ஸ்டீல் (அதிகாரப்பூர்வ பங்குதாரர்)**

- ❖ 2018 ஆம் ஆண்டின் ஆண்களுக்கான ஹாக்கி உலகக் கோப்பைப் போட்டியின் அதிகாரப்பூர்வ பங்குதாரராக 'டாடா ஸ்டீல்' அறிவிக்கப்பட்டுள்ளது. இது ஓடிசாவில் உள்ள கலிங்கா மைதானத்தில் நடைபெறவுள்ளது.
- ❖ நடக்கவிருக்கும் சர்வதேச ஹாக்கி கூட்டமைப்பின் உலகக் கோப்பைப் போட்டியின் 14வது பதிப்பானது 3வது முறையாக இந்தியாவில் நடைபெறுகிறது.
- ❖ இதற்கு முன்னதாக இந்தியாவானது இப்போட்டியினை 1982ல் மும்பையிலும் 2010ல் புதுடெல்லியிலும் நடத்தியது.
- ❖ இந்தியாவில் ஹாக்கி அகாடமி (பயிற்சி நிறுவனம்) தொடங்கியிருக்கின்ற முதல் தனியார் துறை நிறுவனமாக டாடா ஸ்டீல் உள்ளது.

-----